

Kumitat Festi Esterni  
Sta. Venera V.M.  
A.D. 1971

*Flamsa u Għoxrin Sena  
ta' Hidma Fejjieda*

*u*

*bla Heda  
1971 - 1996*

Kitba: Stanley Spiteri

## Dahla

Il-bniedem hi fin-natura tiegħu li jhobb jiċċelebra xi anniversarju importanti fil-hajja tiegħu. Irid u ma jridx, l-anniversarju jfakkru fil-hidma l-imghoddija u x'għid ha f'dik il-medda ta' żmien li tkun għaddiet minn fuqu. U huwa proprju dan li din is-sena f'Santa Venera qegħdin infakkru - l-anniversarju ta' 25 Sena ta' hidma fejjeda li rnexxielu jwettaq il-Kumitat Festi Esterni Santa Venera li minn ċerta nagħsa li kienet għaddejja minnha l-festa fir-raħal tagħna, splodiet f'qawma tal-ghageb li biddlet il-festa mill-lejl għal nhar! Dan kollu jixhduh il-Vendriži u dawk li jgħammru madwar ir-raħal tagħna għax trid tkun altru aghma biex ma tintebaħx bil-progress kbir li għaddiet il-festa f'dawn l-aħħar snin. U bla dubju l-mertu ewlieni ta' dal-progress jingħata lil dan il-Kumitat li b'organizzazzjoni kbira rnexxielu jagħti ċertu ritmu u identita' lill-festa tar-raħal tagħna.

## Il-festa fil-bidu tas-Seklu 20

Ir-raħal ta' Santa Venera fil-limiti ta' Birkirkara u l-Hamrun ilu jeżisti ħafna snin. Il-knisja parrokkjali (l-antika) bdiet tinbena fl-1659 u fis-sena 1918 Santa Vendra giet imwaqqfa bhala parroċċa taħt it-tmexxija pastorali tal-patrijiet tal-Karmnu.

Fil-kalendarju tal-Knisja, il-festa kienet tiġi nhar is-26 ta' Lulju u r-raħal - li ġa kien jagħmel speċi ta' festa qabel ma' ġew il-Karmelitani fl-1912 - beda jiċċelebra l-festa l-Hadd ta' wara din id-data. Kien ikun hemm tlitt ijiem Tridu b'quddiesa fis-6.30 am imqaddsa minn Dun Ġużepp "Ta' Klement" mir-Rabat li kien il-prokuratur tal-Knisja. Lejlet il-festa kien isir għasar bil-vuċijiet u tingħata l-Barka Sagramentali. Imbagħad nhar il-festa kienet issir Quddiesa Kantata li kienet titmexxa mill-Kanonċi tal-Kapitlu ta' Birkirkara. Haġa kurjuża kienet li l-paneġierku ma kienx isir fil-quddiesa, iżda wara l-kantata n-nies kienet tohroġ barra fil-misraħ żgħir ta' quddiem il-knisja u tinxteħet għad-dell ta' sitt sigriet kbar tal-lila li kienu jdawru l-misraħ u jisimġhu l-paneġierku li kien isir minn fuq iz-zuntier tal-knisja. Wara nofs in-nhar kienet issir il-Kurunella u tingħata l-Barka Sagramentali.

## Festa folkloristika

Il-festa f'għieh Santa Venera kienet mimlija folklor. Minn lejlet il-festa kmieni, kienu jintramaw mat-triq li tieħu għall-knisja, għadd għmielu ta' karrettuni ta' l-idejn mimlijin b'gugarelli li jolqtu lit-tfal: żwiemel ta' l-injam jgħru fuq irroti, għamara tal-pupa ta' kull lewn, irdieden tar-riħ, statwi tat-tafal ta' bosta qaddisin u tant oġġetti oħra. It-toroq kienu jinxtegħlu bil-lampi taż-żejt ta' kull lewn. Il-faċċata tal-knisja kienet tinxtegħel f'huġġieġa waħda b'dawn il-lampi mlewna. Ma' nżul ix-xemx in-nies kienet tinżel bit-torċi f'idejha mal-Banda tat-Tfal ta' l-Istitut ta' San Ġuzepp sal-misraħ ta' quddiem il-knisja.



*Il-purċissjoni nhar Santa Venera fl-imghoddi.*

In-Nies ta' madwar - l-aktar il-Qriema - kienu jtitilghu bi għarhom u kienu jdumu sa tard bil-lejl. Barra d-daqq ta' din il-banda tat-tfal u ta' xi oħra li x'aktarx kienet tkun mill-Hamrun, in-nies kienet tħobb hafna tisma' l-għana, akkumpanjat bid-daqq tal-kitarri. Naturalment il-logħob tan-nar ma kienx nieqes.

F'jum il-festa kienet issir fiera kbir il-ġnien tal-kunvent (fejn illum inbena Mount Carmel College). Kienu jtitilghu ż-Żwieten fuq karettuni mzejna u b'xi kitarra jew żaqq jew xi tambur u kienu jagħmlu għors sħiħa. Wara li tispicċa l-banda dawn kienu jagħtuha għall-għana sa tard bil-lejl.

Il-Luogu Tenet Gvernatur, li kien joqgħod f'Casa Leone, kien jinteressa ruħu hafna fil-festa. Kien jattendi għall-funzjonijiet tal-knisja u jgħin finanzjarjament. Martu kienet irregalat ukoll it-tapit ta' l-artal maġġur.

Billi s-26 ta' Lulju l-Knisja wkoll kienet tfakkar il-festa ta' Sant'Anna (li

kien hawn devozzjoni kbira lejha f'dak iż-żmien) allura n-nies kienet thawwad dawn iż-żewġ festi. Infatti fil-pittura ta' l-artal magġur ta' Santa Venera nsibu n-naħa ta' fuq, ix-xbiha wkoll ta' din il-qaddisa. In-nies kienet tara li dawn iż-żewġ qaddisin kienu jaqblu bħala żewġ eżempji tal-ħajja tan-nisa nsara: Anna bħala Omm u Vendra bħala xebba. Anki fl-ġhana reliġjuż dawn iż-żewġ qaddisin kienu jissemmew flimkien. Il-Kavaliier Raphael Bonnici Cali' jsemmi din l-istaffa hejwa:

*X'Xorti kellha dik Sant'Anna  
Li Ġesu' jghidilha nanna;  
X'Xorti kellu San Ġwakkin  
in-nannu minn tal-Bambin;  
U l-ġharusa tal-Bambin  
Il-Qaddisa tal-Vendrin.*

*L-eremiti llum spiċċaw  
flokhom aħna nixxalaw,  
nixxalaw u nistagħnaw  
biex ikun kulhadd kuntent;  
Xjuh u zġhażagh ferħanin,  
b'dan il-misraħ tal-Vendrin*

Hi haġa minn ewl id-dinja li xejn ma jsir b'xejn. Bla dubju wiehed ma jistax iħalli barra n-nies bħall-aħwa Ġensu u Xandru Farrugia li flimkien ma' Majsi Dalli kienu jaħdmu n-nar; u dawn flimkien ma' Nikol Buttigieg u Karmenu Borda kienu jaħsbu għall-ġbir tal-ispejjeż tal-festa.

## **Il-Festa fil-bidu tas-Snin Sittin**

Jidher li fi tmiem is-snin ħamsin kien jeħtieġ li jsir xi haġa biex il-festa tqum fuq saqajha. Armar kien hawn ftit li xejn u dan kien jintrema minn Ġużi Mallia ('Il-Bomba') u Fredu Cachia. Il-ġbir kien isir minn Pawlu Attard, Karmnu Attard u minn Manwel Cachia.

Il-komunita' Karmelitana kienet responsabbli biex tagħżel hi minn fostha l-prokuratur tal-festa u lilu tagħtih ir-responsabbilta' ta' kollox biex issir il-festa. Fl-1960 il-komunita' għażlet bħala prokuratur lill-Patri Rentao Valente O. Carm.

Patri Renato kien għadu ġej minn barra b'ideat friski. Mill-ewwel ried iqajjem il-festa u ried johloq grupp ta' zġhażagh volontieri biex jgħinuh. Mar sab lil Frans Coleiro u lil Johnny Zammit u talabhom biex jgħaqqu grupp ħalli jibdew jorgannizaw festa xierqa lil dan ir-raħal. Ma' dawn ingħaqdu Nenu u Alfred Cachia, Ivo Aquilina, Indri Ellul u ħafna zġhażagh li għadhom imorru l-iskola. Armar kien hawn biss xi pavaljuni ta' l-injam u l-landa maħdumin minn Lolly Aquilina li kienu jintramaw fi Triq il-Lunzjata,

xi bandalori fil-Misrah Santa Venera u fi Triq Irjali. Dawn hetuhom Gerita Zammit, Tonina Borda fuq disinji ta' Patri Raphael Caruana u Frans Coleiro. Kienet tghinhom ukoll is-Sinjura Muliett. Patri Renato qabbad lil Frans Coleiro biex ipitter il-bandalori ta' Triq Irjali b'xi qaddisin. Dawn tpittru fid-dar ta' Frans stess. Biex jinxfu kien idendilhom fil-kòcina b'bintu tibza' tidhol hemm gew minhabba d-daqs tal-figuri. Sar sett ta' hames pavaljuni fuq l-istess disinn ta' Strada Rjali ghal Triq Imsida.



*Voluntieri quddiem il-Knisja Parrokkjali wara l-ikla tal-Festa.*

Dawn iż-żgħażaġh voluntieri kienu jiltaqgħu fil-ġnien tal-kunvent (fejn illum hemm Mount Carmel College) u hemm kien isir l-ippjanar u l-hidma b'risq il-festa. Hawn sabu l-ghajnuna ta' Ġużi s-Sagristan li kellu l-hanut ta' mastrudaxxa hemm. Dawn il-voluntieri hasbu għall-ġbir huma u b'hekk sar kollox iċċentralizzat. Il-festa kienet tiddependi minn dan il-ġbir - anki l-ispejjeż tal-knisja kienu jithallsu minn dawn il-fondi.

F'dak li hu armar dan beda jiżdzied. Il-familja ta' Ġuża Zammit bdiet tfassal il-pavaljuni u dawn bdew iżejnu t-Toroq San Ġorġ, Brighella u oħrajn.


In-nar beda jsir bil-kbir. Din is-sezzjoni kienet f'idejn Nenu Cachia. Il-Qriema - li għall-festa ta' Santa Venera kienu jiġu bi hġarhom mal-Banda San Ġorġ - kienu jgħidu lill-organizzaturi li l-għadd u l-qawwa tal-murtal li l-murtaletti kienu jaħsbuhom ta' Ħal-Lija!

In-nar ta' l-art kien f'idejn Kelinu Delicata li kien hu li holoq l-ewwel musketterija bil-kulur. In-nar ta' l-ajru kien f'idejn Duminku Attard, Ninu Gatt, Nenu Cachia, Indri, Pawlu u Gejtu Bugeja, Ġakki Grech u Frans Farrugia.

Dawn il-volontieri ħasbu wkoll biex jibdew il-marċ tal-Ġimgha u dan kien *a la Venezjana*. Bdew jaħsbu wkoll għall-marċ ta' filghodu u sabu ħafna oġġezzjonijiet. Riedu li l-familji kollha jkollhom ritratt tal-Qaddisa Santa Venera biex jitqiegħed id-dar jew f'xi gallarija. Din kienet xi haġa ġdida, tant li ħafna nies, minn barra r-raħal kienu jaħsbu l-festa tagħna qabel kienet festa tal-Madonna!

Matul is-sena kienu jsiru bosta lotteriji, ħarġiet fil-festi tal-Vitorja, Santa Marija, Ħamis ix-Xirka u x-xalata ta' l-għada tal-festa. Dawn kienu jsiru fi spirtu familjari.

Fl-1962 ix-xitan deffes denbu għax qamet il-kwistjoni politico-religjuża u din l-armonija kollha li kien hawn sfaxxat fix-xejn. Meta żżarmat din l-għaqda ta' volontieri, wiehed jista' jgħid li l-festa marret għal għajnhal!



*Patri Renato Valente waqt il-briju tal-marċ tal-Ġimgha.*

## It-twelied tal-Kumitat Festi Esterni Santa Venera

F'Santa Venera beda jinhass li xi haġa jehtieg li jsir biex issir qawma min-nagħsa hełwa li kien fiha dan ir-raħal. Beda jinhass demm ġdid ibaqqaq biex il-festa tar-raħal terġa' tiehu ċertu identita' li tagħmel lil kull Vendriż kburi bil-festa tiegħu - mhux moħħu biss f'tal-ġirien!

### Il-Bidu

Fl-1971 kien prokuratur tal-festa Patri Marjan Farrugia O. Carm li ġa kien ilu sitt snin f'dil-kariga. Dak iż-żmien patrijiet ma kienx hawn fi Triq is-Sillar iżda biss hdejn il-Knisja l-Antika. Inzerta li l-prokuratur ta' din is-sena kellu jsiefer u l-piż tal-festa waqa' fuq Patri Robert Farrugia u Patri Franġisk Grech. Kif ġie lura Patri Marjan, dan ma riedx ikompli jkun prokuratur. Intgħażel mill-komunita' Patri Robert. Dan aċċetta basta jwaqqaf kumitat li jgħinu. Il-komunita' qablet ma' Patri Robert iżda għamlitlu kundizzjoni li dawk li jorġu għall-kumitat għandhom jiġu approvati mill-



*Il-purċissjoni ta' Santa Venera għaddejja minn Triq Brighella qabel it-twaqqif tal-Kumitat fl-1971.*

komunita' qabel l-elezzjoni. Din l-idea baqgħet biss għall-ewwel tliet snin.

Fit-2 t'Ottubru 1971 iltaqgħu grupp ta' rġiel u ġew indirizzati minn Patri Robert Farrugia bħala l-prokuratur tal-festa. Hu talabhom li jridu jiffurmaw kumitat ta' 10 membri biex jieħdu hsieb il-festa ta' Santa Venera tal-1972. Filwaqt li

heġġiġhom biex iżommu l-għaqda bejniethom għall-ġid tal-festa stess, hu talabhom biex darba fix-xaħar il-kumitat irid jiltaqa' f'laqgħa li ma teħux

aktar minn siegħa u nofs ... I-aktar jekk ikun hemm bżonn, tiżdied biss nofs siegħa oħra.

F'kull laqgħa jiġi mogħti rendikont mill-Kaxxier u l-flus jinżammu l-bank taħt żewġ firem: dik tal-kaxxier u dik tal-prokuratur tal-festa. Dawk preżenti ftehm u li jaġġornaw għat-30 t'Ottubru 1971 fejn kellhom jiltaqgħu biex jintgħażlu l-uffiċċjali ta' dan il-kumitat ġdid.

### **L-ewwel Kumitat.**

Kien il-Hadd, 30 t'Ottubru 1971 meta saret il-laqgħa biex jintgħażel il-Kumitat halli jibda jaħseb bis-serjeta għall-festa 1972. Membri preżenti kienu dawn is-sinjuri: Lorry Pellegrini, Karmenu Mifsud, Duminku Attard, Mikiel Delicata, Fredu Cachia, George Bugeja, John Galea, George Elmer, Karmenu Bugeja u l-prokuratur tal-festa Patri Robert Farrugia O.Carm.

Fuq proposta tas-sur Lorry Pellegrini u ssekondat mis-sur Duminku Attard, Patri Robert Farrugia ġie magħżul biex ikun l-ewwel president ta' dan il-kumitat ġdid. Kulhadd qabel ma' din il-proposta. Wara baqgħu jsiru elezzjonijiet oħra sakemm il-kumitat ġie fformat hekk:

President	Patri Robert Farrugia O.Carm.
Viċi - President	Is-Sur Duminku Attard
Segretarju	Is-Sur Karmenu Mifsud
Asst. Segretarju	Is-Sur Joseph Giorgio
Kaxxier	Is-Sur Lorry Pellegrini
Membri	Is-Sinjuri George Bugeja, Freddie Cachia, Karmenu Bugeja, John Galea, George Elmer.

Il-President wara irringrazzja lil kulhadd u poġġa fuq il-mejda Lm 19.00 li ġew minn Lm 10.00 li kien baqa' mill-aħħar festa u Lm 9.00 li kien ġabar Karmenu Attard sa l-aħħar t'Ottubru. Mela dan il-kumitat beda b'Lm 19.00 fidejġh.



# Kopja tal-Minuti ta' l-ewwel laqgħa tal-Kumitat Festi Esterni Sta. Venera A.D. 1971

Il Kum il Hord 30 E Ottobru sarit tagħta fgn kella magħfuq il Kumitat.

Kienet Pjgante dawn il membri  
P. Robert Farrugia Prokuratur tal 3-esta.

- ↳ omme Larry Pellegrini
- ↳ omme Lawrence Mifsud
- ↳ omme D. Umiker Attard
- ↳ omme Mikkel Delekatte
- ↳ omme Frank Luchin
- ↳ omme George Bugija
- ↳ omme John Galea
- ↳ omme George Elmer
- ↳ omme Lawrence Bugya

C. għaxxa tal President.

↳ omme X. Pellegrini yppropone lil Patri Robert Farrugia u is omme D. Attard is akkondat t- proposta u kullkintet qadil.

Għaliklek P. Robert Farrugia gie magħfuq President.  
P. Robert Farrugia yppropone tal Dumirku Attard t-tabe Vice President u gie is akkondat min Lawrence Mifsud għaliklek is omme D. Attard gie magħfuq t-tabe Vice President.

Għal Pellegrini Tas Segretarje is omme X. Pellegrini yppropone t-is omme Lawrence Mifsud u gie is akkondat min D. Attard u 3 neblet tache. Għaliklek Segretarje tal Kumitat gie magħfuq is omme Lawrence Mifsud

Għal post ta' Kassier gie propost min P. Robert is omme X. Pellegrini. gie is akkondat min 3 neblet tache u otragħ. Għaliklek il Post ta' Kassier gie minni mis omme X. Pellegrini.

Il Kumitat għal din is serra gie magħfuq lokk, President P. Robert Farrugia O.C. (Prokuratur tal 3-esta).

Vice Pres. ↳ omme Dumirku Attard.

- Seg. ↳ omme Lawrence Mifsud
- Ant. Seg. ↳ omme Joseph George
- Kassier ↳ omme Larry Pellegrini
- Ant. Kassier ↳ omme Mikkel Delekatte

- Membri 1. J. Bugija
- 2. J. Luchin
- 3. L. Bugija
- 4. J. Galea
- 5. J. Elmer.

Il President wara irringrazzja lil kullkintet, Poggja fieg il magħta il fieg ta' Bugya mill t. attar 3-esta £ 10. u f. g. Gabon Lom. Attard om t. attar ta' Ottobru u dawn

giew magħfuqja lil Kassier.  
Il tagħta speccat fil 11:30 AM uie talleh ta' t-attar.

L. Mifsud  
Segretarje 20/11/71

F. Robert Farrugia  
President  
20/11/71

## Sotto Kumitati.

Meta l-kumitat il-ġdid iltaqa' nhar l-20 ta' Novembru, 1971 dan hatar tliet sotto kumitati. Dawn kienu hekk:

*Sotto Kumitat Baned*

*Sotto Kumitat Nar*

*Sotto Kumitat Tizjin*


*P. R. Farrugia O.C., C. Mifsud u L. Pellegrini*

*M. Delicata, D. Attard u K. Bugeja*

*F. Cachia, J. Giorgio u G. Elmer*

Barra dan kulhadd qabel li l-*budget* għall-festa li jmiss għandu jkun Lm 900.00.

Haġa ta' min wiehed jgħid hi li dal-Kumitat beda tajjeb fuq sieg soda għax barra li l-membri kellhom il-ħeġġa u l-ispirtu Vendriż fihom, xi wħud minnhom ġa kellhom esperjenza fil-kumitat tal-Banda Santa Venera li ġa kienet għalqet seba' snin imwaqqfa. Barra minn dan il-Kumitat Banda Santa Venera kien jagħti l-permessi tiegħu biex bihom il-kumitat il-ġdid tal-Festi Esterni jkun jista' jorganizza tombli u lotteriji biex jingabru l-flus għall-festa. Dan mill-ewwel ta' wiehed x'jifhem li la kien hemm l-armonija tajba bejn iż-żewġ kumitati, bil-fors li ser ikun hemm suċċess fil-festa li jmiss!




*P. Robert Farrugia jipprezenta trophy  
lill-President tal-Banda Sta. Venera  
Dr. M. Azzopardi.*

Patri Robert Farrugia O.Carm. dam jġi elett sal-festa tal-1977. Minn fost il-membri tal-kumitati ta' dak iż-żmien, illum m'għadhomx magħna iż-żewġ Viċi - Presidenti s-Sinjuri Duminku Attard u Jerry Sant li l-Mulej sejhilhom għal għandu.

## Element Żagħżugh mill-1978 'l hawn

Fil-Kumitat il-ġdid tal-1978, wieħed jista' jara element żagħżugh imdawwar mal-Prokuratur ġdid tal-festa l-Kappillan Patri Franġisk Grech O.Carm. Dan l-element żagħżugh immexxi mis-Sur Karmenu Baldacchino



*Il-Kumitat tal-1978 bis-Sur C. Baldacchino bil-qegħda t-tieni mil-lemin; is-Sur C. Muscat jidher bil-wieqfa fin-nofs*

u meġġun minn membri adulti b'esperjenza kbira, kien il-bidu tal-frott li qegħdin naraw illum. Bil-mod il-mod l-element anzjan - li bix-xorti kien hu li ta pedament sod lill-ewwel kumitati tal-festa esterna - beda jmajna u bdiet diehla l-hegga aktar żagħżugħa. Dil-hegga bdiet ixxettel

ħaġa li mhux kulhadd beda jaraha tinbet (jew għax forsi ma riedx) - l-identita' lejn ir-raħal u l-festa tiegħu.

## Identita' ġenwina

L-element żagħżugh li beda jinfiltra fil-Kumitat u fil-*helpers* tiegħu beda jżid aktar fid-dieher l-identita' lejn ir-raħal ta' Santa Venera. L-istorja kulhadd jafha li moħħ il-Vendriżi kien aktar fil-festa tal-ġirien milli f'dik tiegħu. U barra dan, il-ħafna Vendriżi li kienu jinżlu villegġjatura, kienu x'jaqgħu u jqumu mill-festa tar-raħal. Bosta drabi lanqas flus ma kienu jagħtu għax "aħna lanqas inkunu hawn għall-festa!"

Dan l-element żagħżugh kellu ħaġa waħda fih - kienu mkabbrin li huma Vendriżi! Dil-ħaġa bdiet tixxettel fit-tfal ta' dak iż-żmien li illum bosta minnhom insibuhom b'ruħhom u b'ġisimhom fid-diversi kumitati ta' għaqdiet kulturali u sportivi f'Santa Venera. F'dan iż-żmien jew ftit qabel kienu nqalgħu xi kwistjonijiet biex ikomplu jsaħħu l-identita' tar-raħal. Fost dawn kien hemm li l-istandard tal-Banda Sta. Venera għandu jkun isfar u blu -


I-lwien tar-rahal. Kien f'dan iż-żmien, speċjalment l-insistenza tas-Sur Charlie Muscat, li l-istituzzjonijiet f'Santa Venera ma kellhomx jibqgħu jgħibu fl-indirizz tagħhom Hamrun, iżda Sta. Venera għax huma hawn, fir-rahal tagħna, huma stabilti!

## Ahna ta' l-Armar

Dan il-Kumitat beda jaħseb biex iżid bil-mod il-mod l-armar. Armar ftit li xejn kien hawn, Karmenu Baldacchino ħaseb mill-ewwel biex jibda jarma Triq iż-Żonqor. Il-Kumitat tal-1978 ħaseb biex iżid fid-disinji ta' Misraħ il-Barrieri, li kienu magħmulin mill-injam u l-landa. Dawn saru fuq disinn ta' Karmenu Baldacchino. Għal Triq Imsida nbeda sett ta' pavaljuni ġodda li nġabru mir-residenti ta' l-istess triq. Dawn ġew iddisinjati minn Karmenu Baldacchino u x-xogħol u t-tfassil tal-ħjata kienu tas-Sinjura Lina Carbonaro. Dawn ħadu post id-disinji ta' l-injam fuq disinn ta' Raymond Scerri. Din l-idea li kulhadd jibda jiġbor għat-triq tiegħu bdiet diehla f'moħħ ir-residenti. Sadanittant in-nies bdiet tidra tara ċorma tfal u zgħażaġh kollha għalenija jaħdmu fix-xmux u fl-istess waqt imkabbrin għax "*Ahna ta' l-Armar*"!

## Prokuratur ġdid tal-Festa

Fil-Kumitat tal-Festa 1979 l-element zaghżuġ baqa' joktor. Din id-darba



*Il-Kumitat tal-1979 fejn jidhru z-żewġ Kappillani.*

anki l-prokuratur tal-festa kien zaghżuġ għax il-Kappillan Patri Franġisk Grech O.Carm. (li kien il-prokuratur wkoll) inbidel wara tna-x-il sena kappillan u floku nħatar Patri Joseph Falzon - saċerdot zaghżuġ b' mentalita zaghżuġha.

## Kumitat wieqaf

Meta wieħed iqalleb il-minuti tal-Kumitat tas-snin 1982/83 u 1983/84 ma jsib ebda rekord ta' dawn is-snin. Mix-xeħta kien hemm xi nuqqas ta' qbil bejn il-Komunita u forsi l-Kumitat. Pirjol kien Patri Samwel Abela O.Carm. u President tal-Kumitat kien Bro. Michael Rapinett O.Carm. Jien u nqalleb il-minuti ta' l-ewwel laqgħa tal-Kumitat il-ġdid għas-sena 1982, liema laqgħa saret fis-7 ta' Settembru 1981, insib li l-President Bro. M. Rapinett fahħar hafna lill-Kumitat ta' qabel u lil dawk li għenuh għas-sehem tagħhom għas-suċċess tal-festa 1981. Huwa "awgura li din is-sena bħala kumitat, għandha naghmlu festa kbira tal-padruna tagħna Sta. Venera". Hu zied jgħid li l-Pirjol Patri Samwel Abela O.Carm. aċċetta li l-Kumitat tal-Festa "jjeħu hsieb u juża dan il-lokal (Chateau Lonz) għal htigijiet kollha tal-festa u biex jitrawmu żgħżagħ ohra, biex jikber l-ispirtu tal-festa, b'mod speċjali fost iż-żgħażagħ".

It-tieni laqgħa ta' dal-Kumitat saret erbat ijiem wara, jiġifieri fil-11 ta' Settembru, 1981 fiċ-Ċentru taż-Żgħażagħ. Il-President talab is-sospensjoni tar-regolaġenti biex il-Kumitat jahtar lill-Pirjol Patri Samwel Abela bħala Direttur Spiritwali taċ-Ċentru, u biex jekk dan jiġi approvat, jidhol immedjatament f'dik il-laqgħa. Il-kumitat qabel ma' dan kollu. Għalhekk Patri Samwel attenda għal din il-laqgħa mill-ewwel. Wara xi avvizi li saru, il-Pirjol talab biex jitkellew, "fejn xtaq li jiċċara xi affarijiet li jirrigwardjaw iċ-Ċentru Żgħażagħ Ġuvintur (AKM)". Huwa kompla hekk (skond il-minuti): "... dan iċ-Ċentru jista' jintuża biss mill-Għaqda tal-Azzjoni Kattolika Ġuvintur, u għaldaqstant ma setax jintuża bħala Ċentru tal-Kumitat tal-Festa Esterna. Barra minn hekk, il-Komunita kienet iddeċidiet f'wahda mil-laqgħat tagħha li ma tridx kumitat tal-Festa iżda helpers volontarji. Wara diskussjoni daqsxejn imqanqla, il-Prokuratur tal-Festa Sta. Venera, Bro. Michael Rapinett iddikjara l-Kumitat tal-Festa 1982 xolt."

Meta wieħed jifli sew dawn il-minuti ta' din l-aħħar laqgħa wieħed jistaqsi: X'kienet tassew ir-raġuni għala l-Pirjol Patri Samwel Abela O.Carm. attenda għal din il-laqgħa? X'giegħel lil Bro Michael Rapinett (President u Prokuratur tal-Festa) meta erbat ijiem qabel tant fahħar lill-Kumitat, biex imbagħad kien kostrett li jxoljih? X'giegħel lill-Komunita Karmelitana ma tridx Kumitat tal-Festa? U għala l-minuti ta' din il-laqgħa ġew iffirmati mill-Pirjol Patri S. Abela u mhux mill-President tal-Kumitat Bro. Michael Rapinett ... u terġa b'data żbaljata flok fil-11/9/81 hemm imniżżel 14/9/81?

Biss individwu importanti dejjem midhla ta' dawn il-Kumitati għal dawn l-aħħar sittax-il sena qalli li kien sema' lill-Kappillan Falzon jgħidlu li l-Provincjal ta' dak iż-żmien qallu biex il-Kumitat ikun xoljot "*ghax kunventi ohra taghna m'ghandhomx kumitati u l-festi xorta wahda m'xew!*" Biss dan ix-xoljiment deher biss fuq il-karta ghax iż-żgħażaġh xorta wahda baqgħu magħqudin bis-saħħa tas-Sur Joe Abela u tal-Kappillan Falzon. Dawn it-tnejn żerġhu armonija kbira fil-membri u x-xogħol tagħhom "*minn taht*" ta frott għammiel ghax bosta toroq, kif se naraw 'il quddiem, inksew bil-pavaljuni f'dawn is-sentejn li ma kienx hemm Kumitat. Tajjeb li wiehed iġib din is-silta mill-fuljett "Santa Venera" ta' Lulju/Awwissu 1984: "*Biex taqbad issemmi lil kull min qed jghin mhux faċli iżda biżżejjed li wiehed jasal wasla saċ-Ċentru Parrokkjali u jara b'għajnejh l-ispirtu u l-hegga li bih qiegħed isir ix-xogħol biex fil-jiem tal-festa, flimkien mal-Baned, nuru l-ferh taghna lejn Sta. Venera*".



*Il-marċ ta' filgħodu nieżel minn Triq il-Kbira San Ġużepp qabel ma saru l-pavaljuni l-ġodda.*

Meta wiehed iħares lejn il-lista tal-Kumitat Festi Esterni tal-1981 isib li n-numru ta' membri kien dak ta' sittax. Meta reġa beda jiffunzjona mill-ġdid il-Kumitat għall-festa 1985, wara li kien miet il-Provincjal Patri Manwel Gatt O.Carm. f'Marzu 1985, isib li Prokuratur kien il-Pirjol Patri Pierre Tumas Gatt u l-membri naqsu għal għaxra. Fost il-membri l-ġodda minn dak tal-1981 insibu s-sinjuri: Kevin Abela, Sandro Muscat, Ray Formosa,


Edmond Sciberras, Charlie Muscat, Alex Grech u Mario Coleiro. Ma' dawn inżidu lis-Sur Michael Zerafa li baqa' mill-Kumitat tal-1981. Dawn mill-ewwel intefghu biex jerġgħu jkomplu jagħtu spinta għall-ħidma ta' qabel u biex iżidu fil-membri u l-poplu, il-ħegga lejn il-patrimonju Vendriż.

## **Pavaljuni għal Triq il-Kbira San Ġuzepp**

Il-ħolma ewlenija tal-Kappillan Patri Ġuzepp Falzon kienet li jagħmel sett ta' hdx-il pavaljun għal Triq il-Kbira San Ġuzepp. Hafna hasbuh li tassew qed johlom għax rawhom impossibbli. Kien hemm min qal: "Ma għamluhomx tal-Ħamrun, ser naghmluhom aħna?" Dik mentalita!

Il-Kappillan kellu għaqda sfiha ta' zghazagh, mizzewġin u tfal li baqgħu jghinuh anki fil-ġbir. Huwa talab lil Mario Coleiro, Andreas Bugeja u Joe Abela biex ifasslu disinn kull wiehed. Iż-żewġ disinji ta' Mario Coleiro u Joe Abela ġew elaborati u b'hekk hareġ id-disinn sabih li hemm illum. Patri Falzon ha d-disinn għand is-Sur John Zammit tal-Belt u dan hadem l-ewwel wiehed. Fl-1984 għall-festa żżanznu l-ewwel tliet pavaljuni. Dawn ingabru minn Lucy Magri, meghjuna minn xi nies oħrajn. Fil-Festa tal-1985 saru hamsa oħra. Erbgħa minnhom thallsu mis-Sinjuri Frans Portanier, P. Gullaimier, J. Ciscaldi u J. Pace. Fl-1986 saru tlieta oħra u b'hekk intemm is-sett kollu.

Sadanittant fl-1984 iżżanznu pavaljuni fi Triq is-Sillar (illum Triq il-Parroċċa) fuq disinn ta' Mario Coleiro u hetithom is-Sinjorina Priscilla Briffa. Triq il-Brunzar saru mill-istess individwi. Triq il-Kardinal Sciberras hetithom is-Sinjura Ġina Saliba fuq id-disinn l-antik. Triq il-Qalb Imqaddsa saru fuq disinn ta' Karmenu Baldacchino u l-ħjata



*L-ewwel pavaljuni għal  
Triq Qormi.*

minn Olympia Micallef - miġbura minn Nina Mangion u Doris Grech. Triq it-Turretta saru fuq disinn ta' Andreas Bugeja u hetithom ommu stess is-Sinjura Miriam. Triq Qormi d-disinn ta' Mario Coleiro u l-hjata minn Mary Zammit. B'hekk f'dawn is-sentejn *"bla Kumitat"* Santa Venera nksiet pavaljuni li libbsu b'mod ferrieħ lil raħal tagħna.

## Xogħol il-Kumitat mill-1985 'il quddiem

Għas-sena 1985 sar hafna xogħol wara li reġa' ġie stabbilit *"fuq il-karta"* jew b'mod formali l-Kumitat kif ġa rajna. Saret l-istatwa ta' Malta u kolonna għaliha. Izda l-aktar haġa importanti kienet ir-restawr tal-vara titolari ta' Santa Venera. Il-vara kienet ġiet miżbugħa minn Patri Rafel Caruana O.Carm. Dan kien biddlilha l-kulur oriġinali li żebagħha biħ Karmenu Mallia li kien għamilha. Terġa' fl-1960 Johnny Galea kien żebagħ il-mant u l-kamaġġjon. Għalhekk fis-6 ta' Marzu, 1985 ingħata bidu għal dan ir-restawr billi l-vara ttieħdet iż-Żejtun għand ir-restawratur Manwel Zammit u dan reġa' ta' l-kuluri li kellha ħamsa u sittin sena qabel. Il-Vara nġiebet lura Santa Venera nħar il-Ġimgħa, 19 ta' Lulju u tqieghdet ġo maħžen fi Triq lmsida. Imbagħad is-Sibt, 20 ta' Lulju - jum il-ħruġ min-niċċa għall-festa 1985 - il-vara tieħdet proċessjonalment fost il-ferħ tal-Kumitat u tal-Vendriži. Ir-restawr tal-vara sar fuq l-inizjattiva tal-Kappillan Patri Joseph Falzon u tal-Pirjol P. Pier Tumas Gatt O.Carm.

F'din is-sena wkoll, il-programm stampat għall-festa beda jħorġu l-Kumitat u dan kien fidejtn is-Sur Charlie Muscat li kien Asst. Segretarju.





Fl-imghoddi dan kien joħorġu Patri Mawel Gatt O. Carm. imbagħad għamel xi żmien joħorġu l-Kappillan, sakemm dan issa għadda kompletament f'idejn il-Kumitat Festi Esterni. Barra dan, skond il-minuti, fir-rapport tas-Segretarju 1985 - 86 bdiet il-kariga tad-Direttur tan-Nar u dan kien is-Sur Alex Grech.

Għall-festa tal-1986 sar ir-restawr u l-induratura tal-pedestall ta' Santa Venera. Is-somma ġmielha ngabret mill-membri tal-Kumitat Charlie Muscat u Silvio Vella kif ukoll minn Freddie Cachia. Barra minn dan kienet l-ewwel darba li l-programm tal-festa kellu l-qoxra ta' barra bil-kulur. Din is-sena tkomplew il-pavaljuni ta' Triq il-Kbira San Ġużep, kif ukoll dawk ta' Triq San Ġorġ u Triq il-Ferrovija l-Qadima. Inbdew dawk ta' Triq Vivion u Triq il-Fanali. F'dak li huwa baned żdied il-marċ tal-Ħamis fejn il-Kumitat Festi Esterni ġab il-Banda Karkariża Duke of Connaught.

### **Attivitajiet Kulturali u Soċjali**

Matul is-sena l-Kumitat kien jorganizza hafna attivitajiet b'risq il-Festa.

Dawn l-attivitajiet illum tista' tgħid li saru tradizzjoni fil-ħajja tar-raħal tagħna, bħal ngħidu aħna l-Wirja tal-Mejda ta' l-Appostli li saret popolari u li kienet nbdiēt fis-sena 1984, il-Bazaar tal-Milied u tal-Għid, id-Dinner Dance tal-Milied u ta' l-Aħħar tas-Sena kif ukoll dak tal-Għid, serata divertenti ta' Jum l-Omm. Barra minn dawn saru popolari ukoll xi Spaghetti jew Fish Night, xi Lejla Maltija u organizzazzjoni ta' diversi privates għall-festi bħal ta' San Martin, il-Vitorja, għas-Seba' Viżti, Santa Marija, għal Ghawdex, kif ukoll għax-xalata tal-festa. Fil-Milied tal-1993 il-Kumitat kien haseb ukoll biex xegħel Triq il-Kbira San Ġużep li tat tassew aspett sabiħ għal dawk il-jiem tant ferrieħa.



*Triq il-Kbira San Ġużep armata għall-Milied 1993.*


*Tkompli f'pagna 77*

Iżda fost l-aktar attivita mfittxija mill-Vendriżi huma l-Ballijiet tal-Karnival li huma mifruxa fuq sitt ijiem. Fl-1991, waqt wieheċ minn dawn il-Ballijiet, żarna għal għarrieda Mr. Henk Ferdinand von der Kroon li kien il-President tal-*Foundation of European Carnival Cities*. Huwa kien baqa' impressjonat bit-tiżjin mill-isbaħ tas-sala li skond huwa, kienet l-isbaħ waħda li ra f'Malta. Tant għoġbitu l-atmosfera li ra, li l-għada reġa' żar is-sala u ppreżenta lill-Viċi President tal-Kumitat is-Sur Michael Zerafa, il-midalja uffičjali tal-*Foundation of European Carnival Cities*.

### **Festi Kbar f'Gheluq it-Tliet Mitt Sena tal-Bini tal-Knisja Parrokkjali.**

Fl-1988 il-Knisja l-Antika għalqet tliet mitt sena mill-bini tagħha, għalhekk kien xieraq li jsiru festi kbar għal dan l-avveniment importanti. Il-Kumitat ta' dik is-sena kien fih sittax-il membru bil-President tiegħu l-Kappillan il-ġdid Patri Damjan Cachia O.Carm. L-ex-Kappillan Patri Joseph Falzon O. Carm. kien inħatar President Onorarju tal-Kumitat Festi Esterni. Wara li twaqqfet Kummissjoni biex tieħu ħsieb dan l-avveniment, il-Kumitat ħaseb għal dawk l-affarijiet li kien se jagħmel hu. Inghata bidu għall-proġett tassew ambizzjuż - dak ta' għoxrin anġlu għal Triq il-Kbira San Ġużepp u magħhom bdew jinħadmu wkoll il-pedestalli u l-linef. Il-pedestalli saru mis-Sur Michael Zerafa fuq disinn ta' Mario Coleiro u l-linef minn Silvio Vella u bosta voluntiera oħra. L-iskultura tan-nofs tal-panewijiet saret minn Edmond Sciberras. L-anġli huma ta' Renzo Gauci minn Hal Tarxien.

Għal dawn il-festi sar sforz ukoll biex tlestew is-settijiet tal-pavaljuni kollha li kien hemm. Il-marċi f'din is-sena bdew mill-Erbgħa u b'kollox kien hemm tmien marċi. In-




*Anġlu minn sett ta' għoxrin għal Triq il-Kbira San Ġużepp*

nar ta' din is-sena kien xi haġa mhux tas-soltu u bosta dilettanti Vendriži għadhom isemmugh. Il-bosta barranin li żaru Santa Venera baqgħu miblugħa x'hin raw lir-raħal tagħna kważi kollu miksi bid-drapp. Kienu haġna li baqgħu skantati bl-entuzjażmu li kien hawn. Il-Kumitat b'koperazzjoni assoluta mal-Banda Santa Venera u mal-Komunita Karmelitana, mexxa 'l quddiem il-festa. F'din is-sena wkoll il-Kumitat irregala bandiera b'sinjal ta' ħbiberija lill-President tas-St. Venera Lightnings F.C. kif kien għamel sena qabel lir-Rettur tal-Mount Carmel College, Patri Robert Farrugia O.Carm.

## Il-Kumitat qatt ma hares lura

Wara dawn il-festi kbar il-Kumitat qatt ma hares lura. Beda jkun hemm dħul tajjeb ta' finanzi u l-Vendriži bdew jikkoperaw bis-shiħ x'hin raw il-ħidma fejjieda ta' dan il-Kumitat Żagħżugh. Beda jinħass li n-nagħsa heġwa u l-apatija li fihom kienu riegħda l-Vendriži, issa bdew isiru xi haġa ta' l-imghoddi. Dehret arja friska li ġieghlet lill-Vendriži jghidu: "Dan hu r-raħal *tagħna* ... din hi l-festa *tagħna* ... u *bihom* aħna kburin!". Il-Kumitat beda jsib haġna għajjnuna mill-partitarji li kellu fir-raħal, il-menswalita bdiēt kull ma tmur dejjem tiżdiēd.



*Il-Kumitat 1990 bil-President ġdid is-Sur Harry Peresso bil-qieghda il-hames mix-xellug.*

Kbira kien jeħtieġ l-aħjar! L-ewwel bandalora bix-xbiha ta' San Pawl ittelligħet mill-Kappillan Patri Joe Vella O. Carm waqt il-marċ tal-Hamis, 25 ta' Lulju 1991, quddiem il-bini tal-Knisja l-Ġdida.

FI-1992 tkompla x-xogħol fuq il-bandalori u fuq l-aġli u pedestalli tagħhom għal Triq il-Kbira. Sar sforz biex jibda proġett ġdid - dak ta' labardi ġodda għall-antarjoli ta' dawn il-bandalori ġodda. Tkompla x-xogħol tal-pavaljuni għat-Toroq Carini u Msida. Inħasset il-ħtieġa li ssir bandalora attraenti għal Triq Hal-Qormi b'pittura ta' Santa Venera.

### 1993: Il-Parroċċa tagħlaq 75 sena

Is-Sena 1993 kienet sena oħra importanti għall-ħajja tar-raħal tagħna għax għalaqna 75 sena mit-twaqqif tal-Parroċċa tagħna. L-Arċisqof ta' Malta rċieva minghand il-Qdusija Tiegħu l-Papa Ġwanni Pawlu II messaġġ speċjali mibgħut għal din l-okkażjoni. Anki l-istess Arċisqof Ġużeppe Mercieca bagħat messaġġ lill-Komunita Ekkleżjali ta' Santa Venera. Il-Ġeneral ta' l-Ordni Karmelitan Fr John Malley - li mhux darba u tnejn iltqajna miegħu f'Santa Venera - bagħat il-messaġġ tiegħu.



*Fr. John Malley, Ġeneral ta' l-Ordni Karmelitan ma' uħud miż-żgħażaġħ tal-Kumitat.*

Matul is-sena nżammu b o s t a attivitajiet spiritwali u reliġjużi, iżda l-festa kienet saret bil-kbir. L-entuzjażmu mill-ewwel deher minn Jum il-Ħruġ tal-Vara min-niċċa. Il-

Kappillan Patri Joe Vella organizza bil-kbir il-festa tat-tfal - li huma l-mimmi ta' għajnejh! Mijiet ta' tfal telqu mill-parroċċa b'mod ferrieħi sal-Kažin tal-Banda Santa Venera. Hemm sabu lill-Banda tar-raħal tistenniehom u wasslithom b'mod ferrieħi sal-Knisja l-Antika. Nahseb qatt ma rajna ħruġ tal-Vara daqshekk sabiħ daqs dak inħar! Wara d-daqq ta' l-Innu u l-vara

lura ġol knisja, tkompla mar-raġal il-marċ. Dik is-sena l-Kumitat haġeb biex ikollna marċ kuljum matul il-ġimgħa festi. b'kollox kien hemm għaxar marċi.

Għal din is-sena speċjali nħareġ il-programm stampat tal-festa b'mod tassew sabiħ. Barra li kien ta' 112-il paġna, il-kulur u l-artikli ta' interess li kien fih, jagħmluh wieħed mill-isbaħ programmi li ħareġ il-Kumitat. Il-festa kienet qamet lill-Kumitat biss mas-Lm 6,000.

## Estenzjoni ta' l-imħażen

Barra s-soltu xogħol ta' židiet fil-bandalori, pavaljuni, żebgħa ta' l-antarjoli etc, il-Kumitat wettaq f'din is-sena speċjali wieħed mill-akbar proġetti li qatt seħħlu

jagħmel. Bi ftehim komplet mal-Kappillan Patri Joe Vella O. Carm beda x-xogħol ta' estenzjoni ta' l-imħażen ta' l-armor u t-tkabbir tal-workshop fejn isir ix-xogħol ta' matul is-sena. Dan ix-xogħol kien jikkonsisti fi twaqqiġ ta' żewġ hitan, ftuħ ta' tieqa



*Parti mill-maħżen ta' l-armor  
wara l-estenzjoni.*

li saret bieb kbir, bini ta' ħajt biex qasam dik li kienet tissejjaħ is-sala tat-talkies, installazzjoni ta' l-elettriku, tikhil u tibjid ta' l-imħażen kollha, ġie rranġat bieb kbir u kisi ta' l-art bil-konkos. Dal-proġett daħħal lill-Kumitat fi spejjeż kbar mhux tas-soltu, iżda l-aktar ħaġa li spikkat kienet id-determinazzjoni tal-membri u tal-helpers li taw saħħithom biex dax-xogħol jitlesta fi żmien tassew qasir.

## 1994: 75 sena mill-miġja tal-Vara Titulari

Din is-sena l-vara titulari ghalqet 75 sena minn mindu dahlet tghammar




*Il-Vara Titulari ta'  
Santa Venera V.M.*

gewwa *darha* fil-parroċċa taghha. Fil-programm stampat tal-festa 1994 hemm artiklu tassew sabiħ u interessanti miktub mis-Segretarju tal-Kumitat Festi Esterni s-Sur Mario Colerio dwar dak kollu marbut ma' din il-vara. Il-Kumitat - flimkien ma' xi benefatturi - ħaseb biex għal din is-sena speċjali jiġu indurati l-ornamenti tal-vara li kienu ghadhom tal-fidda. Għalhekk il-kuruna, il-palma, id-dijadema u s-salib tal-vara ttiehdu għand is-sur Johnny Attard biex jiġu ndurati bid-deheb - liema xogħol sar *gratis* minnu. Biex ikun kollox komplet, is-Sur Joe Cilia - magħruf biżżejjed għall-imħabba tiegħu lejn Santa Venera u r-raħal taghna - irregala sett sabiħ ta'

erba' forċini tal-fidda li nħarġu għall-ewwel darba f'din is-sena.

Proġett ieħor sabiħ li ħolom il-Kumitat huwa statwa sabiħa bil-kolonna taghha għall-marċ tal-Ħamis. Din l-idea kienet ħarġet mil-Laqgħa Ġenerali ta' l-istess Kumitat fejn kienu ntalbu diversi disinjati mingħand diversi statwarji. Fil-fatt intgħażel id-disinn tas-Sur Renzo Gauci li ġa kien ħadem l-angli ta' Triq il-Kbira. Din il-vara kellha tkun lesta għall-Festa tal-1995.

*Is-sett tal-forċini tal-fidda mogħtija  
mis-Sur Joe Cilia.*



## Gheluq

Din kienet il-medda ta' hamsa u għoxrin sena ta' storja ta' dan il-Kumitat Festi Esterni. Dik iż-żerriegħa li żera' Patri Robert Farrugia O.Carm. f'Ottubru tal-1971 żgur tat il-frott. Forsi lanqas hu stess ma f'ha li se jkollu sigra daqshekk b'saħħitha.

Jiena nara li f'dan il-Kumitat spikkaw fih id-determinazzjoni, saġrificiċċi, rieda tal-azzar ... u fuq kollox l-ispirtu Vendriż. Iż-żgħażaġh xebgħu jaraw lill shabhom Vendriżi jkunu l-lagħqa ta' haddiehor. Riedu juru li l-ewwel

għandek tiegħu h'sieb darek imbagħad tħares lejn tal-ġar. U biex dan isegħ huma harsu harsa madwarhom u biddlu darhom mil-lejl għan-nhar. Huma ftakru li familja mfarrka ma thallix ġid u għalhekk, biex ikollhom l-armonija ġewwa darhom, fittxu sew li l-għaqda ta' bejniethom ma jxellifihom hadd! Jiena nara li dan kien is-sigriet ta' kollox - l-għaqda.

Il-Kumitat Festi Esterni ta' Santa Venera għandu mertu kbar u dan il-poplu Vendriż jafu u ma jstax jiċħdu! Fin-nisġa ta' hamsa u għoxrin sena ta' storja kienu l-mijiet li taw sehemhom. Niskuża ruħi ma dawk li jien ma semmejtx għax mhux dejjem sibt l-

iswed fuq l-abjad meta qallibt għat-tagħrif. Għal dan is-suċċess kulhadd ta' sehem u kull wieħed u waħda li messew ma' dan il-Kumitat, kellhom għan wieħed x'juru, u dan kien li l-ħidma tagħhom kienet ħierġa mill-qalb b'risq raħalhom Santa Venera.

Illum il-Kumitat lahaq hafna mill-għanijiet tiegħu. Iżda xorta waħda għandu bżonn li jkompli jħares dak li beda u jippjana għal ġejjieni. Jeħtieġ



*Membri tal-Kumitat u Dilettanti tan-Nar joffru bukketti b'ringrazzjament lill Santa Venera V.M.*

li jinsabu aktar żgħażgħ iddedikati għax-xogħol. Aktar hassieba għal waqt il-laqgħat ta' l-ippjanar tal-hidma. Il-Kumitat għandu jara kif jiehu ħsieb litfal tar-raħal għax fihom trid tinżera' ż-żerriegħa li xxettel futur aħjar. Hu għandu sfida oħra quddiemu li jkun lest il-bini tal-Knisja l-Ġdida u qed jagħmel sew li qed jgħin fil-finanzi ta' dal proġett li hu tant għal qalbu.

Il-poplu Vendriż hu grat ħafna għal dan il-Kumitat għax kellu jkun hu li qajmu min-nagħsa ħelwa ta' l-apatija li kien fiha. Kien hu li qajjem kuxjenza biex nibzghu għall-patrimonju Vendriż għax ried jagħti identita' shiħa lirraħal ta' Santa Venera. Issa din l-identita' hi obbligju tagħna lkoll li nharsuha.

## **Bibliografija**

- *"Il-Festa ta' S. Vendra fil-bidu tas-Seklu XX"* -  
P. Manwel Gatt O.Carm. (Programm tal-Festa 1977)
- *"Min kienet Santa Venera V.M."* - Kav. Raphael Bonnici Cali.  
(Programm tal-Festa 1995)
- Intervisti ma' : - Patri Renato Valente O.Carm.  
Is-Sur Frans Coleiro  
Provinċjal Patri Robert Farrugia O.Carm.
- Programmi tal-Festa ta' Santa Venera.
- Minuti tal-Kumitat Festi Esterni Sta. Venera V.M. - A.D. 1971
- Laqgħat Ġenerali Annwali u Straordinarji tal-Kumitat Festi Esterni Sta. Venera V.M. - A.D. 1971



*L-għeluq tal-Festa ta' Santa Venera V.M. 1995*